

# የወያኔ የተለመደ ቅጥፊትና ማደናገሪያ

ከኢትዮጵያ ድንበር ጉዳይ ኮሚቴ የተሰጠ መግለጫ

ጥቅምት 5 ቀን 2002 ዓ.ም. (October 15, 2009)

የኢትዮጵያና ሱዳን ድንበር ክለላ መስከረም 29 ቀን 2002 ዓ.ም. (October 9, 2009) እንደሚጀመር በአንግሊዘኛ ቋንቋ የሚታተመው ዕለታዊ የሱዳን ጋዜጣ ሱዳን ትሪቢውን መስከረም 8 ቀን 2002 ዓ.ም. (September 18, 2009) ከዘገበው በኋላ ፤ የድንበር ኮሚቴው ጉዳዩን በተመለከት ለኢትዮጵያውያን ወገኖቹ መስከረም 16 ቀን 2002 (September 26, 2009) ዓ.ም. መግለጫ ማውጣቱ የሚታወስ ነው። ከዚያም በማስከተል ፤ የድንበር ኮሚቴው አባላት ለልዩ ልዩ የዜና ማሰራጨ አውታሮች በሰጡት ቃለ-ምልልዮች ወያኔ ከኢትዮጵያ ሕዝብ ጀርባ የሚሸርበውን ሥውር ደባ አጋልጠዋል። አሁንም በማጋለጥ ላይ ይገኛሉ።

ይህ ከፍተኛ የሃገር ክህደት ሊቀሰቅስ የሚችለውን ኢትዮጵያዊ ቁጣና ከዚያም ተከትሎ የሚመጣውን አደጋ በመገንዘብ ፤ የወያኔ ውጭ ጉዳይ ሚኒስቴር በድረ-ገጹ ላይ ወደ መስከረም 2002 ዓ.ም. መጨረሻ እንድት ማደናገሪያ መግለጫ አውጥቷል። ይኸው ማደናገሪያው መግለጫ በአጭሩ እንዲህ ይላል፡-

" አርብ መስከረም 18 ቀን 2009 በሱዳን ትሪቢውን ድረ-ገጹ ላይ በሱዳንና በኢትዮጵያ የድንበር ክለላው በጥቅምት 9 ቀን 2009 ይጀመራል ብሎ የሱዳንን የሃገር ውስጥ ጉዳይ ሚኒስትር በመጥቀስ ያወጣው ዜና ስህተት እና የሱዳንና የኢትዮጵያ የፖለቲካ ኮሚቴ (Ethio-Sudan Political Committee) ከግንቦት 18 እስከ 19 ቀን 2009 በአዲስ አበባ የመጀመሪያ ስብሰባ አድርጎ ያስተላለፈውን ውሳኔ የሚቃረን ነው። በውሳኔው መሰረት ፤ የፖለቲካው ኮሚቴ ለጋራ ድንበር ኮሚቴው (Joint Boundary Committee) የሰጠው ትእዛዝ ጠቅላላ ድንበሩን በአስቸኳይ ከዜሮ ነጥብ ወደ ደቡብ አቅጣጫ የሚያጠቃልል ሙሉ በሙሉ ቅየሳና ቅኝት (Survey and reconnaissance) የሚደረግበትን የጊዜ ሰንጠረዥ እንዲያዘጋጅ ነው። የፖለቲካው ኮሚቴ ሌላው የተሰማማዕት ደግሞ ፤ የአጠቃላይ የድንበር ቅየሳና ቅኝት ከማለቁ በፊት ደግሞ የድንበር ክለላ (re-demarcation) እንደሚጀመር ነው። በጋራ ፖለቲካ ኮሚቴ ውሳኔ አኳያ ፤ የጋራ ድንበር ቴክኒክ ኮሚቴ አዲስ አበባ ላይ ግንቦት 20 ቀን 2009 ባካሄደው ልዩ ስብሰባ የተሰማማው ፤ አጠቃላይ የድንበር ቅየሳና ቅኝት በጥቅምት 15 ቀን 2009 ተጀምሮ እስከ ግንቦት 2010 መጠናቀቅ እንዳለበት ነው። በዚህ መሠረት ፤ የኢትዮጵያ መንግሥት በራሱ በኩል በአለው የጋራ ድንበር ቴክኒክ ኮሚቴ የታደረ ቅየሳና ቅኝት ሥራን ለማካሄድ የሚያስችለውን ቅድመ ዝግጅት በማካሄድ ላይ ነው። የሱዳን ሃገር ውስጥ ጉዳይ ሚኒስትር ድንበር ክለላው በሚቀጥለው ወር ይጀመራል ብለው የሰጡት መግለጫ ስህተት ነው። ስህተቱም ከቅንነት የመነጨ ነው ብለን እናምናለን..." ይላል።

እንደተለመደው የወያኔ ቡድን ቃሉን ከማጠፋ በፊት ፤ ይህ የውጭ ጉዳይ ሚኒስቴሩ መግለጫ ያመናቸውን ሦስት ( 3 ) ኡብይ ጉዳዮች ማገናዘብ ተገቢ ነው። እነርሱም፡-

1ኛ. የኢትዮጵያና ሱዳን የፖለቲካ ኮሚቴ (Ethio-Sudan Political Committee) ተብሎ የሚጠራ ከፍተኛ አካል መኖሩና የኢትዮጵያና የሱዳን የጋራ ድንበር ኮሚቴም (Ethio-Sudan Joint Boundary Committee) በፖለቲካው ኮሚቴ ሥር እንደሚሠራ ፤

ይህ የኮሚቴ አወቃቀርና አሰራር ለረጅም ዓመታት ከኢትዮጵያ ሕዝብ ተደብቆ የቆየና ወያኔ ሲጋለጥ ተጨንቆ ያወጣው ምስጢር ነው።

2ኛ. የኢትዮጵያና የሱዳን የጋራ የድንበር ኮሚቴም (Ethio-Sudan Joint Boundary Committee) ከጥቅምት 5 ቀን 2002 ዓ.ም. (October 15, 2009) እስከ ግንቦት 2002 ዓ.ም. (May 2010) ድረስ የኢትዮጵያና ሱዳን ድንበርንና አካባቢውን ሙሉ በሙሉ እንደሚቀይስና ቅኝት እንደሚያደርግ ፤

ይህ ደግሞ ወያኔ ሲጋለጥ ያወጣው ሌላው ምስጢር መሆኑና እንዲያውም ሱዳን ትሪቢውን ያወጣውን ዜና የሚያገለግልና የሱዳን ሃገር ውስጥ ጉዳይ ሚኒስቴር ድንበሩን ለማካለል የሚያደርገውን ዝግጅት የሚያስተጋባ ነው።

3ኛ. የድንበር ክለላው ከግንቦት 2002 ዓ.ም. ( May 2010) በኋላ እንደሚደረግና ከዚህም ጋር አያይዞ ወያኔ ያለፉት የኢትዮጵያ መንግሥታት የተቀበሉት የድንበር ክልል እንዳለ አስምሶሎ በማቅረብ አሁን እርሱ የሚያካሂደው ዳግም የድንበር ክለላ ( re-demarcation ) እንደሆነ መግለጹ ፤

ወያኔ ያለፉት የኢትዮጵያ መንግሥታት የተቀበሉት የድንበር ክልል የሚለው ደግሞ ፤ ሜጀር ( ሻለቃ ) ጉዋን የተባለ የእንግሊዝ ጦር መኮንን በ1902 ዓ.ም. (እ.አ.አ.) አስምራከለሁ የሚለውን የወሰን ክልል ነው። ይሁንና የእንግሊዝ ቅኝ ገዥ ሻለቃ ያሰመረው መስመር መሠረት በማድረግ ፀረ-ኢትዮጵያ ወያኔ ቡድን ለሱዳን ይገባታል ብሎ ሸንጡን ገትሮ ኢትዮጵያን የሚሟገትበት የመከራከሪያ ነጥብና ቅጥፊት የሚከተሉት ታሪካዊ መረጃዎች ሙሉ በሙሉ ውድቅ ያደርጉታል፡-

1.ሻለቃ ጉዋን መሪቱን አካልያለሁ ሲልና በወረቀት ሲያሰምር ፤ በኢትዮጵያ በኩል አንድም ተወካይ ስለአልነበረ የጉዋን የድንበር ማካለል ተግባር ከቅኝ ገዢዎች ማንኛውም ተለይቶ ስለማይታይና የውል አፈጻጸም ሥርዓት የማይከተል በመሆኑ ፤

2.የ1896 ዓ.ም. (እ.አ.አ.) አድዋ ጦርነት ድል በቅኝ ገዥዎች ላይ በፈጠረው ከፍተኛ መደናገጥ ምክንያት 1902 ዓ.ም. (እ.አ.አ.) አካባቢ እንግሊዝና ጣሊያን በጋራ በመመሳጠር የሰሜንና የምዕራብ ኢትዮጵያን ድንበር ለመግፋት የማይፈጽሙት ሴራ ስለአልነበርና የሻለቃ ጉዋን ተልዕኮም ከዚያ ተገንጥሎ ሊታይ ስለማይችል ፤

3.ከአፄ ምኒልክ ዘመን መንግሥት በፊትም ይሁን በኋላ ይህ ሻለቃ ጉዋን ከለላው የሚባለው መሬት ምን ጊዜም ከኢትዮጵያ ይዘታ ውጭ ሆኖ ስለማያውቅ ፤ እንዲያውም በአፄ ቴዎድሮስና በአፄ ዮሐንስ ዘመን መንግሥት የኢትዮጵያ ግዛት አሁን ሱዳን ተብሎ ከሚጠራው ሃገር በጣም ወደ ውስጥ የገባ ስለነበር ፤ አሁን የመሬት ጥያቄ ከተነሳ የይገባኛል ጥያቄ ለማቅረብ ታሪካዊ መሠረት የአላት ኢትዮጵያ በመሆኗ ፤

4.አሁን ወያኔ ለሱዳን ለመስጠት የሚደገሰበት የምዕራብና የደቡብ ምዕራብ ኢትዮጵያ ሰፊ ውሃ-ገብ ለም መሬት ደግሞ ለብዙ መቶ ዓመታት በኢትዮጵያ ድንበር ጠባቂዎችና የጎበዝ አለቆች እንደ ዓይን ብሌን እየተጠበቀ ለመቆየቱና ዕልፍ አዕለፍ ውድ ሕይወት እንደተከፈለበት ሕያው የታሪክ ማስረጃዎችና የሚታዩ ሰብዓዊና ተፈጥሯዊ ምስክርች ስለሚገኙ ፤

ስለዚህ ከላይ በተጠቀሱት ማስረጃዎችና በዓለም-አቀፍ የአሠራር ደንብ መሠረት ፤ ወያኔ ከሱዳን ጋር የሚያደርገው የድንበር ክለላ ስምምነት ውድቅ ነው። ከዚህም ባሻገር ፤ ከዋናው ባለጉዳይ የኢትዮጵያ ሕዝብ በስተጀርባ የሚደረግ ማንኛውም ዓይነት ስምምነት ይሁን የድንበር ክለላ ጊዜውን ጠብቆ የሚፈነዳ ፈንጂ እንጂ ምንም ዓይነት ተቀባይነት እንደማይኖረው መታወቅ አለበት።

ከዚህም ሌላ ወያኔ ኢትዮጵያን ለማዳከምና ብሎም ለማፈራረስ የተጠቀመበት ዘዴ የቅኝ ገዢዎች ለራሳቸው ጥቅም ማስጠበቂያ ያሰመሩትን የድንበር መስመር በመቀበልና የቅኝ ገዢ ጠበብትን እንደ ምስክር በመጠቀም ነው።

ይህ የወያኔ ገዢ ቡድን ሃገራችን ኢትዮጵያን ከዓለም ካርታ ለማጥፋት የሚያደርገውን የረቀቀ ውስብስብ ደባና ተንኮል እያንዳንዱ ኢትዮጵያዊ በጽሞና ተረድቶ ፤ በልቡ ቀርጾ ይዞ ለታሪክና ለትውልድ ማስተላለፍ አለበት። ምን ያህል ወደር የሌለው ፀረ-ኢትዮጵያዊነት ስሜት በወያኔ ደም ሥር ውስጥ እንዳለ ለማስረዳት ፤ የወያኔ መሪ መለሰ ዜናዊ ለወያኔ ፓርላማ ማክሰኞ ግንቦት 12 ቀን 2000 ዓ.ም. የኢትዮጵያንና ሱዳንን ድንበር ጉዳይ በተመለከተ ባደረገው ንግግር የሱዳን ሕዝብና መንግሥት ብሔራዊ ጥቅም አስጠባቂና ተሟጋች ጠበቃ በመሆን የተናገረውን እንጠቅሳለን፡-

**“የእኔ የኔ ነው የእናንተን እንካፈል የሚል የኢትዮጵያን ተስፋፊነት አቋም ተሸክሞ ነው ያደረገው ፤ ይህን ተቀብሎ ነው ያደረገው የሱዳን መንግሥት ፤ ይህን ተቀብሎ ማደራ ደግሞ እንደ ጅልነት ተደርጎ ሊወሰድ አይችልም ፤ አርቆ አሳቢነትን ያመለክታል ፤ የጋራ ጥቅም ማየትን ያመለክታል።”**

ውድ ኢትዮጵያውያን ሆይ!

የአንድ ትውልድ ኃላፊነት ቀዳማይ ትውልዶች ያስተላለፉትን የሃገርን ድንበርና ቅርስ ፤ በቻል አሻሽሎና የበለጠ አጠናክሮ ባይቻል ደግሞ የተረከበውን ሙሉ በሙሉ ለሚቀጥለው ትውልድ ማስተላለፍ ነው። አሁን በሕይወት ያለው ኢትዮጵያዊ ትውልድ ከአባቶቹ የተረከባትን ኢትዮጵያ ለሚቀጥለው ትውልድ የማስተላለፍ ግዴታ አለበት። እነ አፄ ቴዎድሮስ ፣ አፄ ዮሐንስ ፣ ራስ አሉላ አባ ነጋ ፣ አፄ ምኒልክ ፣ ቀስቶ ፣ አባ ጅፋር ፣ ደጃዝማች ዑመር ሰመተር ፣ ደጃዝማች በላይ ዘለቀ ፣ ደጃዝማች አበረ ይማም ፣ ቤትወደድ አሊ ሚራህ ፣ ራስ ውብነህ ተሰማ ፣ ቤትወደድ አዳነ መኮንን ፣ ሻለቃ አጣናው ዋሴ ፣ ከዚያም የኡጋዴን ፣ የቦረና ፣ የገሉብና ሃመርባኮ ፣ የጋምቤላ ጀግኖች ፣ ከዚያም ተያይዞ በቤንሻንጉል ፣ በአሶሳ ፣ በኦሜድላ ፣ በቋራ ፣ በአርማጭሆ ፣ በጠገዴና ወልቃይት የኖሩ አያሌ ገበሬና ኩብት አርቢ ወገኖቻችን ፣ የኢትዮጵያን ድንበር ያስተላለፉልን በተለያዩ ጊዜያት የመጡትን ወራሪዎች ጋር በመፋለም ታላቅ ታሪካዊ ጀግንነት በመስራት በአጥንታቸው አጥረውና በደማቸው አስምረው ነው።

እነዚህ አባቶቻችንና እናቶቻችን ያን ያደረጉት ፣ ቤተሰቦቻቸውን ተሰናብተው ደረቅ ስንቅ ጭነው ለብዙ ወራት በባዶ አግራቸው ተጉዘው አስፈሪ በርሃና ዱር ወንዝና ኸረት አቋርጠው ፣ ብዙዎችም በውሀ ጥም ፣ በርሃብና በበሽታ መንገድ ላይ ቀርተው የተረፉት ድንበሩ ደርሰው በጦርና በሠይፍ ውርጅብኝ መካከል አልፈው ሕይወታቸውን ሰጥተውበት ነው። በተጨማሪም የታሪክ ማሳደር እንደሚያስረዳን ፣ አሁን ወያኔ ለሱዳን ለማስረከብ የሚደግስለት የመተማ አካባቢ መሬት አፄ ዮሐንስ የኢትዮጵያን ዳር ድንበር ለማስከበር ከወራሪው የሱዳን ደርቡሽ ጦር ጋር በመፋለም አንገታቸውን በሰጡበት በመጋቢት 2 ቀን 1881ዓ.ም. ዕለት ከትግራይ ፣ ከጎንደር ፣ ከወሎና ከሌሎች ቦታዎች ለብዙ ወራት ተጉዘው በቦታው የተገኙ በብዙ ሽህ የሚቆጠሩ ወገኖቻችን ታሪካዊ ጅብዱ ፈጽመው ለሃገራቸው ክብር ደማቸውን ያፈሰሱበትና አጥንታቸውን የከሰከሱበት ቦታ ነው።

ታዲያ ስንት መስዋዕትነት የተከፈለበትን ሃገር የውያኔ ቡድን አያት ቅድመ-አያቶቻችን በሠሩት ቤተ መንግሥት መሸጎ የሃገራችንን ዳር ድንበር እንደ ዳቦ አየቆረሰ ለባአድ አገር በቸርቻሮ ሲያስረከብ ዝም ብሎ እንደማየት የበለጠ አስነዋሪና አሳፋሪ ሕይወት ሊኖር አይችልም። ኢትዮጵያዊ ሁሉ ይህን የሃገር ክህደት እጥብቆ ሊቃወመውና ሃገራዊ ግዴታውን ለመወጣት የሃገሩን ዳር ድንበር ለማስከበር ቆርጦ መነሳት አለበት።

ስለዚህ በወቅቱ ከእየአንዳንዳችን የሚጠበቀው ከዋናው ባለጉዳዩ የኢትዮጵያ ሕዝብ በስተጀርባ ፣ የድንበር ጠባቂ ወገኖቻችንን በማፈናቀል እየተደረገ ያለውን የሃገር ክህደትና የመሬት ቸርቻሮ ለድንበሩ ቀናኢና ለወገኑ ተቆርቋሪ ለሆነው ኢትዮጵያዊ ወገኖችን ማለትም፦ ለወታደሩ ፣ ለአርሶ-አደሩ ፣ ለወዝ-አደሩ ፣ ለመንግሥት ሠራተኛው ፣ በተለያዩ የሥራ ዘርፎች ለተሰማራው መያተኛ ፣ ለተማሪው ፣ ለወጣቱ ፣ ለሴቶችና አረጋውያን በያሉበት ዜናዎችን በአፋጣኝ በማድረስ በአንድነት እንዲነሱና አቅማቸው በፈቀደው ደረጃ ሃገር ከሃዲውንና ሻጭ የወያኔ ቡድንን በአጽንዖት እንዲታገሉና እንዲቃወሙ ጥሪ ማቅረብ ነው።

የኢትዮጵያ ዳር ድንበር በቆራጥ ልጆቿ ተጋድሎ ይከበራል!!!  
ኢትዮጵያ ለዘላለም ትኑር !!!

የኢትዮጵያ ድንበር ጉዳይ ኮሚቴ  
Ethiopian Border Affairs Committee  
P. O. Box 9536  
Columbus, OH 43209 USA  
E-mail: ethiopianborders@gmail.com